

ማርያም ደዓርት

ግንቦት 21 2010 ዓ.ም. (May 29 2018)

አብ ጉዕዞ ሕይወትና ምስ ማርያም ንጉዓዝ!

ንባባት: ገላትያ 4:1-9፥ ራእ 11:19-12:1-6፥ ግ.ሓ.1:12-14፥ ሉቃ. 1:-39-56

ሰብከት: ወለገጽኪ ይትመጋለሉ ኩሎሙ አሕዛብ ብዑላነ ምድር ኩሉ ክብራ ለወለተ ንጉሥ ሃሴቦን በዘአጽፋረ ወርቅ ኅቡርት ወዕጹፍት።

ሎሚ ብስም ማርያም ደዓርት ንአምላኽ ክብርን ምስጋናን ንማርያም አደና ጠበቓና ገርና ንምብዓል ተአኪብና አሎና። ማርያም ደዓርት ንኹልና ፍሉይ ተዘክሮ አልአ ካብቲ ምስአ ዘሎና ምቅርራብ ክሳብ ኣብ ዕለታዊ ሕይወትና እንገብሮ ኩሉ ኣብቲ ንሳ እትብዓሎ ዓድና ክንዝክር ይሕግዘና። ኣብዚ ክንርከብ ከሎና ፍሉይ ሓጎስ ኣብ ሕይወትና ይፈጥረልና ምኽንያቱ ብመንፈስ ንማርያም ዘኪርና ዕርቂ ምስ አምላኽ ንሓትት አሎና። ከምኡ ከም ሰብን አሕዋትን ብሓንሳብ ክንውዕል ከሎና ብሞራል ብሕውነት ዕረፍቲ ሥጋን ነፍስን ንረክብ ከምኡ ድማ ዓድናን ወገናን ብመንፈስ ምስአም ዘሎና ርክብ ክነደልድል የዘኻኻረና። ዕለቱ ዕለት ምስጋና ሓጎስ ዕርቂን ፍቕርን እንዝክረሉ ደቂ ሓንቲ አደ ኮና ኣብ ሓድነት ክንአምን እሞ ኩሉ ጊዜ ምስ ማርያም ኮና ክንጽሊ፥ ብአአ አቢልና ንአምላኽና ክንረኽቦ ዝሕግዘና ፍሉይ እዋን እዩ።

ማርያም ደዓርት ብ18 ሓምለ 1881 ኣብ ከረን ብአቡነ ቱቤን ብደናግል ደቂ ፍቕሪን ኣብ ግዚኡ ዝነበሩ ሰባኻቲ ወንጌል ማሕበር ላዛሪስት እያ ጀሚራ። አጀማምርአ ብግሩህን ባህርያዊ ኩነታት ብዝሓገዞ እያ ጀሚራ። ደናግል ደቂ ፍቕሪ ምስተን ዝአልየኤን ዝነበራ ዘኻትም ቆልዑት ብልምዲ ኣብዚ ሕጂ ዝብዓል ቦታ ይኸዳ ነረን እቲ ቦታ በቲ እዋን ወሓዚ ማይ ዘየቋርጽ ከምኡ ንዓይንኻ ዘብህግ ዝተፈላለየ ባህርያዊ ፍረታትን መልክዕን ዝነበሮ ቦታ እዩ። ገለና ከም ዘርከብናሉ ሩባ ማርያም ደዓርት ከም ዝሎሚ ከይነቐጸ ዓመት ምሉእ ዝዛሪ ኣብ ከባቢኡ ዝተፈላለየ ፍሩታታት ዝነበሮ ንኹሉ ነጋዳይ ዝማርኽ ቦታ ከምዝነበረ ኩልና ንዝክሮ ኢና። ሰብ ኣብዚ ቦታ ክመጽእ እንከሎ መንፈሳውን ኣካላዊ ዕረፍትን እዩ ዝስምዖ። ኣብ ማርያም ደዓርት ኩሉ እዩ ዝሕጎስ መንእሰያት ዓበይቲ ብዝተፈላለየ መገዲ ሓጎሶም ይገልጹ። ንመዓልቲ ማርያም ደዓርት ኩሉ እዩ ዘብዕላ ክርስትያን አስላም ብሓበራ የብዕልዋ። ኩላ ሃገር ምስ ማርያም ትውዕል እንተበልና ዝተጋነነ አይኮነን።

ማርያም ደዓርት ክነብዕል ከሎና ንፍሉይ ምኽንያት እዩ። ብማርያም አቢልና ንአምላኽ ክንረክብ እዩ። ኣብ ወንጌል ብዛዕባ ማርያም ክንርኢ እንከሎና ኣብ ሓገዝ ካልኦት ከምእትወፍር እዩ። መልአኽ ብመንፈስ ቅዱስ ከም እትጸንስ ምስ ሓበራ ከም መረዳእታን ንአምላኽ ዝሰአኖ ከምዘየሎ ክገልጸላ ኢሉ ኤልሳቤጥ ጌል ሓትንአ ኣብ እርጋና ጸኒሳ ከምዘላ ምስ ነገራ፥ ተቐላጢፋ ነታ ናይ ብሓቂ ሓገዝ ዘድልያ ኤልሳቤጥ ክትሕግዝ ከይዳ። ኣብዚ ክንርእዮ እንኽእል ብዙሕ አሎ። ማርያም ንጭንቕቲ ክትሕግዝ ፥ ከምኡ ናይ አምላኽ ጸጋ ክተመስግን ንርእያ። ነዚ መሰረት ገርና ኣብ መንጎናና ኣብ መንጎ ወዳን ዘሎ ርክብ ኣብ ጸጋ ክነብር ዝሕግዝ ምጳኑ ማርያም ኣብነትና እያ። ብማርያም ክንሓስብ ከሎና ኣብ አእምሮና ብዝያዳ ክነተኩረሉ ዝግብአና ነገራት ነዚ ዝስዕብ ክንርኢ ንኽእል።

- ማርያም ዓቢ እምነት ነርዋ።** አምላኽ ዝነገራ ኩሉ ብዓይኒ ርድኢት ሰባት ክንርእዮ ከሎና ክትአምኖ ዘጸግም እዩ እንተኾነ ማርያም ካብ አምላኽ ዝነገራ ከም ዘሎ ምስ ፈለጠት አሚና ተቐቢላቶ። ሕይወታ ብምልኡ ኣብ ኣገልግሎት አምላኽ ክውዕል ኣፍቂዳ። ምሉእ ሕይወታ ኸአ በዚ ጸጋ ዝተሸለመ እዩ ነሩ። ከም ዝበልካዮ ይኹነለይ ክትብል እንከላ ነቲ ብርድኢት ሰብ ዘይክአል ኣብ አምላኽ ሓዲጋ አሜን ትብል። ኩሉ ጊዜ ብእምነት ክንዓቢ እሞ ምስ አምላኽ ቀጻሊ ርክብ ክህልወና ከም ዝግባእ ካብ ማርያም ንምሃር።
- ማርያም ንወዳ ተምጽአልና።** ኣብ እንዳ ዘካርያስ ክትከይድ እንከላ ኢየሱስ ሕፃን ኣብ ከርሳ ምስኡ ይጉዓዝ ነሩ። ኤልሳቤጥ ንማርያም ብማዕዶ ምስ ረአየታ መንፈስ ቅዱስ መሊእዋ ክትንበ ጀሚራ ከምኡ እቲ ኣብ ከርሳ ዝነበረ ሕፃን ብትሓንስ ኣብ ከርሳ ተሰራሰረ ይብለና ሉቃስ ወንጌላዊ። አደን ውሉድን ሓጎም ገሊጾም ምኽንያቱ ብማርያም ኣቢሉ መድኃኔ ዓለም ስለ ዝበጽሖም። ማርያም ንኢየሱስ ተምጽአልና። ናታትና ምቅባሉ ተራ አልኦ። ኣብ ቅዳሴ ኣብ መስጢራት ጸግኡን ብርእሱን ንቕበሎ እዚ ግን ፍረ ዝህልዎ ክንቅበሎ ከሎና እዩ። ከም ማርያም ንኢየሱስ ኣብ ቤተ ዘካርያስ ዘምጽአቶ ሎሚ ንሕና ናብቶም ሓገዝ ዝደልዩ ዝተጸገሙ ክነምጽኦ እሞ ክሕገዙ ካብቲ ዘለዎም ጸገም ከም ዝላቐቐ እንገብር ንሕና ኢና። ብኣና ገሩ ንብዙሓት ክበጽሕ ይደሊ ኣሎ። ናይ ኢየሱስ ኣእዳውን ኣእጋርን ንሕና ኢና።
- ማርያም ኣብ ዘላቶ ወዳ ምስኡ ኣሎ።** ንማርያም ካብ ወዳ ፈሊና ክንርእያ ከሎና ሽዑ ዘይመልክዑ ነልብሶ። ካብ ንእስነቱ ክሳብ ኣብ መጨረሻታ ሕይወቱ ኣብ መስቀል ክመውት እንከሎ ምስኡ ነራ። ካብኡ አይተፈለየትን ምስኡ ነቲ ኹሉ ስቓዩ ተቐቢላ። ሎሚ ኣብ ሰማይ ኮይና ኣብ ሓጎስ ቦትኡ ምስኡ ነቲ ካብ ዘለዓለም ዘሰናደወላ ክብሪ ተቐቢላ ምስ ወዳ ኣብ ሰማይ ብሥግኣን ብነፍሳን ከቢራ ትነብር ኣላ። ንሕና ተኸተልቲ ወዳ ካብኡ እንምሃሮ ብዙሕ ኣሎ። ንወዳ ኣብ ጊዜ ሕማቕን ጽቡቕን ጊዜ ናቱ ኮና ክነብር ካብኡን ካብኡን ከይንፍለ።
- ማርያም አደ ቤተ ክርስቲያን እያ።** ብመዓልቲ ጳራቅሊጦስ ነታ ማሕበር ወዳ ነቲ ንሳ ቀድሞ እትፈልጦ መንፈስ ቅዱስ ክትቅበል ኣኪባታ ጸሎት ትመርኣ ነራ። ኣብ ማእከሎም ኮይና ጣዕሚ ወዳን መገዲ ወዳን ትሕብሮም ነራ። ሓዋርያት ከቢቦማ ይሰምዕዎ ነሮም። ሎሚ እውን ኣብ መንጎና ክትርከብ እሞ ክንሰምዓ ምስኡ ኮና ጸሎት ክንገብር ወዳ ዝደለዩ ክንገብር ኣብ መንጎና ተረኽቢ ንበላ።
- ንሳ ወደይ ዝብለኩም ግበሩ እያ እትብለና።** ንወዳ እንተ ሰማዕና ብመገዱ እንተ ኸድና ትአምር ክንሰርሕ ኢና። ወዳ ካብ ነፍስወከፍና ዝደልዩ ነገር ኣሎ። እስከ ካባይ እንታይ ይደሊ ኣምላኽ ንበል። ኣብ እምነትና ጽኑዓት ክንከውን ፍቕሪ ክነንግስ፣ ቅርሕንትን ቂምታን ኣሊና ክንክእል እሞ ክንሕደስ። ንአምላኽ ኣብ ልብና ቦታ ክንህቦ እሞ ናቱ ክንከውን። ወዳ ዘይደልዩ ነገር ክንኣልዩ ካብኡ ክንርሕቕ ይግብኣና።
- ንኻልኦት ጽቡቅ ምግባር፡** ማርያም ኩሉ ነገር ብአምላኽ ምስ ተነግራ ክትሕግዝ እያ ከይዳ። ኣብ ወንጌል ዮሐንስ ኣብ ቃና ዘገሊላ ነቶም ዝተጸገሙ ሰብ መርዓ ክትሕግዝ ንረኽባ፣ ኣብ ታሪኽ ክርስትና ሓጋዚት ጽጉማን ንብላ። ባህሪ ማርያም ባህሪ ምሕጋዝ እዩ ንኩልና ከምቲ ናታ ክንሕግዝ ከም ዘሎና ጽቡቕ ኣብነት እዩ። ሓገዝና መንፈሳውን ንዋታውን ክኸውን ይኽእል። ኣብ ኩሉ ንጽጉማት ክንኣሊ ብፍላይ ካብ አምላኽ ርሒቕም መገዲ ኣምላኽ ጠፊእምን ንዘለዉ ኣብ አምላኽ ክንመልሶ ከሎና ተልእኮና ነተግብር ኣሎና ማለት እዩ። ማርያም ምልእተ ጸጋ ከም ዝኾነት ምስ ተነግራ ካብቲ

ዝተሞህባ ጸጋ ክተካፍል ወፊራ ሎሚ ኩልና በበቲ ኣምላኽ ዝሃበና ጸጋ ክነካፍል ንሕተት ኣሎና።

ማርያም ምስ ወዳ ሎሚ እውን ንነፍሲ ወከፍና ኣብ ዓድና ስድራና ሃገርና ክትበጽሓና ትደሊ ኣላ። ማርያም ድግሪት ክንነግድ ከሎና ምስ ማርያም ክንራኸብ ምእንቲ እዩ። ንማርያም ምስ ረኸብና ንኢየሱስ ወዳ ክንረኽቦ ኢና። ንሓደ እተፍቅሮ ክትረክብ ከሎኻ ሓጎስ ቅሳነት ይፈጥረልካ። ካብ ኣምላኽ ዝግቢ ምንጪ ሓጎስ የለን ማርያም ንኣምላኽ ረኺባቶ ኩሉ ዝሃባ ፈሊጣ ኣመስጊናቶ እያ ኣነን ንሰኹምን ሎሚ ንማርያም ክንረክብ ንኢየሱስ ክንረክብ እዩ ኣኸባና። ኣብ ቅድሚ ማርያም ኣብ ቅድሚ ወዳ ኢና ዘሎና ስለዚ እንታይ ንገብር።

1. ልብና ንኣምላኽ ንኸፈተሉ። ንሓደ እትፈትዎ ምስ ረኸብካ ቀዳማይ ነገር እትገብሮ ልብኻ ንብረትካ ኩሉ ዘሎካ ትኸፍተሉ። ንኣምላኽ ምስ ረኸብናዮ ካባና ዝደልዮ ክፉት ልቢ ንኣኡ ጥራሕ ዝኸበል ክንሕዝ እዩ ዝደልየና። ኣምላኽ ብዝተፈላለየ ኣጋጣሚ ብኣፍደገ ገዛና ይሓልፍ ኣሎ ከየላለናዮ ይሓልፈና ኣሎ። ኣብ ኩሉ ንኣምላኽ ኣላሊና ክንክእል ማርያም ተምህረና። ማርያም ካብኣ ዝድለ ትፈልጥ ስለ ዝነበረት ንኣምላኽ ሕራይ ኢላቶ። እሽታ ማርያም ንኹልና ደቃ ገሩና እዚ ከኣ ኣምላኽ ኣደ ኩልና ክምእትኸውን ስለ ዝገበራ እዩ። ከም ቤተ ዘካርያስ ሎሚ እዚ ጸጋ ካበይ ዝመጸኒ ዘሎ እዩ እናበልና ክነምስግን እሞ ኣብ ቤተይ ኣብ ሓዳሪይ ኣብ ልበይን ኣብ ኩሉ ዕለታዊ ሕይወተይ እቶ እናበልና ልንቅበሎ ፍቓደኛታት ንኹን።

2. ደቂ ማርያም ኮና መንፈስ ማርያም ኣብ ኩሉ ንዘርግሕ። ካብ ሓንቲ ኣደ ዝውለዱ ሓባራዊ ጠባይን መንፈስን ኣልኣም። ብመንፈስ ኩልና ደቂ ማርያም ስለ ዝኾና ሓባራዊ መንፈስ ጠባይን ንኣዝ። ማርያም ደቀይ ስለ ዝኾንኩም ኣነ ዝደልዮ ግበሩ ትብለና። ካብ ሰይጣን ርሒቕና ንኣምላኽ ኣብ ልብና ቦታ ክንህቦ እሞ ንዝኾነ ካብ ደቂ ማርያም ምዃን ዝኸልክለና ክንርሕቕ ይግብኣና። ኣብ ርክባትና ስም ማርያም ዝግብየሉ መገዲ ንድለ፣ ሰባት ብኣና ኣቢሎም ንኣምላኽ ዝቐርቡሉ ንድለ።

3. ማርያም ንኹሉ ኣብ ልባ ትሕዞ ነራ ይብለና ወንጌል። ኣብ ልባ እትሕዞ ዝነበረት እንታይ እዩ እንተበላን፣ ምስጢር ኣምላኽ ከምኡ ናይ ኩሉ ትርጉምን እንታይነትን ይንገራ ስለ ዝነበራ ትሕዞ ነራ። ናይ ኣምላኽ ነገር ኣብ ልቡ ሒዞ ዝኸእል ኣይጋገን እዩ። ኣምላኽ ኣብዘለዎ ሰላም እዩ ማርያም ነዚ እያ ትገብር ነራ። ኣብ ልብኻ ኣምላኽ ሒዝካ ምኽኣል። ኣብ ቃል ኣምላኽ ልብኻ ኣውዲቕካ ኣምላኽ ካባኻ ዝደልዮ ምፍላጥ፣ ኣብ ገለ እሞን ክንርድኦ ዝኸብደና ይልእክልና እዩ ስለዚ ፍቓድካ ይኹን ምባል፣ ተመስገን ኢልካ ምኽኣል።

4. ማህደር መንፈስ ቅዱስ ንኹን። መልኣኽ “ሰላም ንኣኺ ኣምልእተ ጸጋ፣ እግዚአብሔር ምሳኺ እዩ ካብ ኩለን ኣንስቲ ዝተባረኸኪ ኢኺ. . . . ኣብ ቅድሚ ኣምላኽ ጸጋ ረኺብኪ ኢኺ እሞ ኣይትፍርሒ. . . መንፈስ ቅዱስ ኣባኺ ክወርድ እዩ፣ ኃይሊ ልዑል እውን ከጽልላኪ እዩ” እናበለ ብመንፈስ ቅዱስ ኣብኣ ከም ዝግዱ ነገርዎ። ንሳ ካብ መጀመርያ ማህደር መንፈስ ቅዱስ ክትከውን ተመሪጸ እያ። ሕይወታ ብምልኡ ንመንፈስ ቅዱስ ጽን ክትብል ኣሕሊፋቶ፣ ቅዱስ ጳውሎስ ንኣና እውን ታቦት መንፈስ ቅዱስ ይብለና። ሎሚ እምብኣር ምስ መንፈስ ቅዱስ ዘሎና ርክብ ክንሕድሶ ይግባእ። ልብና ክነጽሕ ኃጢአትና ክነለሊ እሞ ኣብ መንበር ኑዛዜ ኮና ክንሳሕ ንዕደም ኣሎና። ልብኹም ሃቡኒ ኣነ ክውንኖ ኣፍቅዱላይ ኣደኹም ልባ ሂባትኒ እያ ደቃ ኩኑ ይብለና ኣሎ። ደቂ ማርያም እንተኾና ተቐበልቲ ጸጋ መንፈስ ቅዱስ ኢና።

እምብአር በዚ ብሩኽ መዓልቲ ኩልና ደቂ ማርያም ምጂና ሓዲስናዮ ክንርከብ እሞ ንሓዲስ ጉዕዞ ሕይወትና ከምቲ አምላኽ ዝደልዮ ኩና ክንርከብ፣ ፍቕሪ ሰላም ኣብ መንጎና ክነንግስ እሞ ነታ ብርኽቲ ኣደና ኣብ ኩሉ ናታ ኮና ክንርከብ ክንጽዕር ክንጽሊ ይግብእና። ኣብ ኩሉ ምስ ማርያም ክንጉዓዝ እሞ ንኢየሱስ ክንረክብ ሕይወትና ከፊትና ንኽአል።

ኣማርያም ሕይወተይ ክቕይር ሓግዝኒ ንወድኺ ልምንለይ ኣብ ኩሉ እሙን ክርስትያን ኮይነ ክጉዓዝን ንዝተዋህበኒ ጸጋ ከምቲ ዝድለ ከፍርዮ፣ ኣብ ጉዕዞ ሕይወተይ ፍሉይ ፍቕርኺ ክሓድረኒ ሓግዝኒ እናበልና ንጸሊ። ኣብ ሃገርናን ዓለምናን ሰላም አውራዳ ንኹሎም ጭኑቻት ራህዋ ከም ዝረኽቡ ክትገብሪ፣ ብሞት ንዝሓለፉ ኣብ ሕቕፍኽን ሕቕፊ ወድኽን ከም ዝኾኑ ግበሪ።

መብጽዓናን ሕይወትናን ሓዲስና ደቂ ማርያም ንኹን አምላኽ ብአማላድነት አዲኡ ማርያም ድዓሪት ይርድአና፣ መንፈስ ቅዱስ አምላኽና ኣብዚ እዋን ብፍሉይ ረድኤቱን ጸግኡን ይዓድለና።

ብሩኽ ዓውደ ዓመት!

አባ ንጉሠ ፍሥሓ